



الوحدة الارتية للتغيير الديمقراطي
Eritrean Unity for Democratic Change

ዓለም-ለካዊ መዓልቲ ደቂ-አንስትዮ 8 መጋቢት 2015፡ ምክንያት ብምግባር፡

ብኤርትራዊ ስምረት ንደሞክራሲያዊ ለውጢ (ኤስደሊ)

ዝወጸ ውድባዊ መግለጺ

እዚ ታሪኻዊ ዕለትዚ፡ ዓመት-ዓመት ከበዓል እንከሎ፡ ትርጉሙ ረዚንዮ። ብ8 መጋቢት 1908፡ ቅድሚ 107 ዓመት ከምዛ ሎሚ፡ ሕሱም ፖለቲካዊ ጭቆናን ቁጠባዊ ምዝመዛን ዝመረረን፡ አሜሪካውያን ሸቃሎ ደቂ-አንስትዮ ፋብሪካ -ዓለባ፡ ንደርባዊ ሓርነተንን ጾታዊ ማዕርነተንን ክብላ፡ ተወዲበን ዝኣደማሉ ዕለትዮ። "ናይ ምምራጽን ምድማጽን መሰልና ይተሓለወልና! ንማዕረ ስራሕ ማዕረ ደምዝ ይከፈላና! ናይ ዕረፍቲ መሰልና ይተሓሎ! ናይ ወሊድን ሕጻንን መሰል ይከበር!..." ክብላ፡ ኣብ ከተማ ኒውዮርክ ብዘካየድኦ ሰፊሕ ሰላማዊ-ሰልፊ፡ ከቢድ መስዋእቲ ዝኸፈላሉ ታሪኻዊ ዕለትዮ። ብ1910፡ ኣብ ከተማ ኮፐንሃጎን፡ ኣብ ዝተካየደ 2^ይ ዓለም-ለካዊ መጋቢት ደቂ-አንስትዮ ድማ፡ 8 መጋቢት፡ ዕለተ-ደርባዊ ቁጠባ፡ ዕለተ-ምዑት ቃልስን ዕለተ-ድርብ ዓወትን ብቲ ሓደ ወገን፤ ትእምርቲ ስሙር ዓለም-ለካዊ ምትእስሳር ደቂ-አንስትዮ ኮይና እናተዘከረት ክትነብር ከኣ ብቲ ካልእ ወገን፤ ውሳኔኣን ኣሕሊፈን። እንሆ ከኣ ንመበል 105 ዓመታ ክንዝክራ ንርከብ።

እዛ ትእምርቲ ማዕርነት፡ ሓርነትን ዓለም-ለካውነትን ዝኾነት ታሪኻዊት ዕለትዚኣ፡ ዋላኻ ብስም ደቂ-አንስትዮ ትዝከር ዕለት ትኹን እንበር፡ ብሰውራዊ ቁም ነገራን ተልእኮኣን ግን ናይ ባይነን ዕለትያ ማለት ፈጺሙ ኣይኮነን። ናይ ኩሎምቶም ንፖለቲካዊ ማዕርነት፡ ቁጠባዊ ሓርነትን ሰብኣዊ ክብረትን ክብሉ ክቃለሱ ዝጸንሑን ዘለዉን ውጹዓት ህዝብታት ክብርቲ ዕለትውንያ። ደለይቲ ፍትሒ ውጹዓት ደቂ-ተባዕትዮውን፡ እተን ፍርቂ ክፋል ሕ/ሰብ ዝኾና ደቂ-አንስትዮ ንማዕረነተንን ሓርነተንን ኣብ ዘካይድኦ ቃልሲ፡ ደርባዊ ምሕዝነቶም ዘረጋግጹላ ዕለትውንያ። ንሕና ውጹዓት ህዝብታት ኤርትራውን እንተኾነ፡ ነዛ ታሪኻዊት ዕለትዚኣ ክንዝክራ እንከለና፡ ካብዚ ሰውራዊ ቁም ነገርዚ ብምብጋስ ጥራሕዮ።

ደለይቲ ሰላም፡ ማዕርነትን ፍትሕን ህዝብታት ኤርትራ!

አንጻር ተበራረይቲ ገዛእቲ ዝተካየደ መሪር ቃልስን ዝተኸፍለ ረዚን ዋጋን፡ ዕላምኡ ካልእ ኣይነበረን። ሰብኣዊ መሰልን ማዕርነትን ዜጋታታ ዝኸበረላ፤ መሰል-ርእሰ-ውሳኔ ብሄራዊ ህዝብታትና ዝሕለወላ፤ ሃገርና ኤርትራ፡ ብጥሙር ዓቕሚ ህዝብታትና ክትለምዕን ንክሓልፈልናን፤ ቀሲንናን ምዩቕ ከይበልናን፡ ብሰላም እንነበረላ ደሞክራሲያዊት ኤርትራ ንምህናጽዮ ነይሩ። እንትኾነ ግን፡ እቲ ብጸቢብ ጉጅላዊ ረብሓ ዝዓወረ ውድብ ህግሓኤ/ህግደፍ፡ ነቲ ዝረኸበ ግዝያዊ ልዕልነት ተጠቂሙ፡ ንሃገርና ኤርትራ ናብ ጸባብ ቤት ማእሰርቲ ዜጋታታ ቀይርዋ። ህዝብታትና፡ ብዘስካሕክሕ ፖለቲካዊ ጭቆናን ዓፈና፤ ድኽነትን ኩናትን ሓለገሊ ክግርፎም ጸኒሑን ኣሎን። ኣብዚ እዋንዚ ከኣ እነሆ፡ ከም ህዝብን ሃገርን ከቢድ ሓደጋ ብርሰትን ምርማስን ከንጸላልዎም ብምግባር፡ ህዝብታትና ካብ ገባቲ ስርዓት ህግደፍ ዝኸፍእ ጸላኢ ከምዘይብሎም ጋህዲ ኮይኑ ይርከብ። ደቂ-አንስትዮ ኤርትራውን እንተኾነ፡ ከም ኣካል ኣምሳል ኩሉ ወጹዕ ህዝብታት ኤርትራ፡ ጾታዊ ኣድልዎ ጸቕጥን ተወሲኽዎ፡ ዘስካሕክሕ ሂወት ከሕልፋ ይርከባ።

ምዑታት ተቃለስቲ ደቂ-አንስትዮ ኤርትራ!

ሎሚ: ነዛ ታሪካዊት ዕለተ-8 መጋቢት: ዓለም-ለካዊ መዓልቲ ደቂ-አንስትዮ ከትዝክራኦን ከተክብራኦን እንከለክን: ከተልዕልኦም (ብሓባር ከነልዕሎምን) ዘለና ሕቶታት ኣለዉ:: ኣብ ሓርነታዊ ቃልሲ ህዝቢ ኤርትራ ዝነበረክን ተሳትፎ ድኹም ስለ ዝነበረ ድዩ? ኣይፋሉን:: ማዕረጊት ወዲ-ተባዕታይ ሓውክን እባ ተሳትፍክን፤ ብመስተንክር ጀግንነት ተቃሊስክንን ተሰዊእክንን:: ከምዚ ዝኣመሰለ ኣራዊት ወዲ ሃገር ገባቲ ስርዓት ህግደፍ: ፖለቲካዊ ስልጣን ዝጨበጠሉ ምክንያት ደኣ እንታይዮ? ድሕሪዚ ኩሉ መስተንክር ቃልስን ጀግንነታዊ መስዋእትን: ኣብ ናጻ ኤርትራ: ብማዕረጊት ደቂ-አንስትዮ ዝኣምን ደሞክራሲያዊ ስርዓት ዘይተተኸለሉ ምክንያት ደኣ እንታይዮ? ኣብ ኩሉ ጉዳያት ናይ ሃገርክን ንቕሕን ዉዳብን ተሳትፎክን ተረጋግጹ: ዱልዱል ሃገራዊ ደሞክራሲያዊ ማሕበር ደቂ-አንስትዮ ከይተውሕሳ ዝገበረ ድኣ እንታይዮ? ... ዝብሉ ሕቶታት ከለዓሉ ግድንዮ:: እቲ መልሲ ከኣ ሓደን ሓደ ጥራሕንዮ:: ንሱ ድማ: እቲ ህዝባዊ ሰውራ: ወሳንነት ሓፋሽ ብዝኣምን ብቑዕን ደሞክርሲያውን መሪሕ ውድብ ይምራሕ ስለ ዘይነበረ ጥራይዮ:: ብኣንጻሩ: እቲ ሰውራ ብጸረ-ደሞክራሲያዊ ሓይሊ ይምራሕ ስለዝነበረ: ነቲ ኩሉ ጀግንነታዊ ተሳትፎን መስዋእትን ሓፋሽ ህዝብታትና ብሓፈሻ፤ ንተሳትፎ ደቂ-አንስትዮ ድማ ብፍላይ ንጸቢብ ጉጅላዊ ረብሓኡ ስለዘውዓሎዮ:: እታ ብስም ማሕበር ደቂ-አንስትዮ ኤርትራ: ብኣምሳሌ ዝሰርሓ ሃማደኤ ድማ: ኢደ-ባይዛን መጋበርያን ፋሽስታዊ ተግባራቱ ኮይና: ብስም ደቂ-አንስትዮ ኤርትራ ከትሽሕጥ ትርከብ::

ሎሚ: ነዛ ታሪካዊት ዕለተ-8 መጋቢት ከንዝክራ እንከለና እንበኣር: ኣብ ሎሚ ኮይና ንሕሉፍ ታሪኽና ብምግምጋም: ካብኡ ክርከብ ዝኸእል ንቕሓት ሓፊስና፤ ንጹር ራእይ መጻኢ ጉዕዞና ብምውጣን፤ ንቀጻሊ ቃልሲ ቃልና ንምሕዳስ'ውንዮ:: ኤርትራዊ ስምረት ንደሞክራሲያዊ ለውጢ (ኤስደለ): ካብዚ ጽኑዕ እምነቱዚ ብምብጋስ: ኣብ ታሪካዊ 2ይ ውድባዊ ጉባኤኡ ዝጸደቐ ህዝባዊ ደሞክራሲያዊ መደብ-ዕዮን ሰውራዊ ፖለቲካዊ ውሳኔታትን ዓጢቐ ንርሱን ቀጻሊ ቃልሲ ተበጊሱ ኣሎ:: ኤስደለ: "ኣብዚ እዋንዚ: ንደቂ-አንስትዮ ኤርትራን ኩሎም ውጹዓት ህዝብታት ሃገርናን: ካብ ገባቲ ስርዓት ህግደፍ ዝኸፍእ ጸላኢ የብሎምን:: ኣብ ኤርትራ ዘሎ ኩሉ-መዳያዊ ኣድልዎ: ጠንቁ እንኮ ስርዓት ህግደፍዮ:: ኣብ ኤርትራ ዘሎ ድኸነትን ዓጸቦን: ጠንቁ እንኮ ስርዓት ህግደፍዮ:: ኣብ ኤርትራ ዘሎ ሱር ዝሰደደ ድንቁረናን ድሕረትን: ጠንቁ እንኮ ገባቲ ስርዓት ህግደፍዮ:: ኣብ ኤርትራ ተኸሲቱ ዘሎ ናህሪ ስደትን ምብትታንን: ጠንቁ ንሱቲ ልጓም-ኣልቦ ትምክሕተኛ ስርዓት ህግደፍዮ:: ስርዓት ህግደፍ: ንህዝብን ሃገርን ኤርትራ ተተርኢስዎም ንክወድቑ ዝጨከነ ብርሰትን ዕንወትን ስርዓትዮ" ዝብል ጽኑዕ ርእይቶዮ ዘለዎ:: ኤስደለ: ካብዚ ገምጋምዚ ብምብጋስ ከኣ: ጸገማት ህዝቢ ኤርትራ ዝፍታሕ: ስርዓት ህግደፍን ኩሎም ናይ ጭቆና ፖለቲካዊ መሓውራቱን ድምሲስካ: ኣብ ዑና መቓብሩ ብዝትከል ህዝባዊ ደሞክራሲያዊ መንግስቲ ጥራሕዮ::

ደቂ-አንስትዮ ኤርትራ: ንቕሕ: ውዳብን ምዕሩይን ተሳትፎ ኣብ ኩሉ ጉዳያት ሃገረን ንከረጋግጹ: እንኮ ዋሕስን: ኣብ ዙርያ ዱልዱል መሪሕ ደሞክራሲያዊ ውድብ ዓሲለን ምቕላስ ምጂኑ ሕሉፍ ተሞኩሮ ሰውራና ኣምሂሩናዮ:: ንቕሕን ውዳብን ደሞክራሲያዊ ማሕበር ንክህልወን፤ ናይ ምምራሕ ብቕዓተን ብቕጻሊ እናሃነጸ: ወሳንን ተወዳዳርን ጉልበት ንክህልወን: ምህናጽ ደሞክራሲያዊት ኤርትራ ንጽባሕ ዘይበሃሎ ውራይዮ:: ኤስደለ: ናይዚ ወሳኒ ዕማም ሰውራዊ ልኡኽ ኮይኑ ከካይዶ ዝጸንሐ ቃልሲ: በዚ ታሪካዊ ኣጋጣሚ 8-መጋቢት ዓለም-ለካዊ መዓልቲ ደቂ-አንስትዮ ዕለትዚ: ሎሚ'ውን ከም ወትሩ: ብናህሪ ከምርሽ ምጂኑ ቃል ብምእታውዮ::

ዓወትን ድምቀትን ን8-መጋቢት!

ዓወት ንሰውራዊ ደሞክራሲያዊ ዕላማታትና!

ሞትን ውድቀትን ንገባቲ ስርዓት ህግደፍ!

ቤ/ጽ ዜናን ባህልን ኤስደለ

08 መጋቢት 2015